

వివేకాక్షరము

ఎవరో కుర్రవాడు రన్నింగ్ రేస్ చేస్తున్న వాడిలా పేవ్ మెంటు మీద బాణంలాగా 'రివ్యూ'న పరుగెత్తి పోతున్నాడు వేగంగా.

రామచంద్రమూర్తి ఒక్క క్షణం ఆగి వెనుదిరిగి చూస్తూ నిలబడ్డాడు. అంతలోనే ఆ కుర్రవాడు కనుచూపుమేర దాటిపోయాడు.

రామచంద్రమూర్తికి నవ్వు వచ్చింది.

వేగంగా పరుగెత్తుతున్న వారెవరిని చూచినా అతడు అలాగే నిలబడిపోతాడు. బొమ్మలా చేష్టలు దక్కి నిలబడిపోయి తర్వాత నవ్వు కుంటాడు.

అతడు మళ్ళీ నడవడం ప్రారంభించాడు.

రోడ్ల పక్కన పేవ్ మెంట్ మీద స్తంభాలకు రకరకాల సినిమా పోస్టర్లు అతికించబడి వున్నాయి. అన్నీ అందమైన ఆమ్మాయిల బొమ్మలు. హీరో, హీరోయిను గాఢంగా కౌగలించుకొని వున్న దృశ్యాలు. ఒకళ్ళ మీద ఒకరు పడి దొర్లుతున్న దృశ్యాలు.

అతడు మరొక ఫర్లాంగు దూరం నడిస్తేకాని బస్సుస్టాపు చేరుకోలేడు. ఎంత పెందలాడి యింట్లోనుంచి బయలుదేరితేతప్ప బస్సు అంది ఆఫీసుకు చేరుకోవడం కష్టం — అప్పటికీ సీతమ్మ ఎంతో పెందలకడనే బాగా చీకటి ఉండగానే నిద్రలేచి పనులు ప్రారంభిస్తూంది. అవి సర్దుకొని యివి సర్దుకుని వంటకు ఉపక్రమించి ఎంత ఉరుకులు పరుగులు పెడుతూ చెమటలు కక్కుతూ పని చేసినా తొమ్మిది గంటల లోపున వంట తయారు కాదు. నాలుగు మెతుకులు నోట వేసుకుని తాను తయారయ్యే సరికి తొమ్మిదిన్నర అవుతుంది. ఎంత వేగంగా నడచినా బస్ స్టాప్ కు చేరుకునే

సరికి మరొక పావుగంట... ఆ తర్వాత బస్సు కోసం పడిగాపులు పడి వుండాలి. ఎంతకూ తనెక్కవలసిన బస్సురాదు. వచ్చిన బస్సులు ఆగకుండానే రివ్వున దూసుకు పోతుంటాయి. ఆవేళప్పుడు అన్ని బస్సులూ నలులాగా, బలులాగా కిటకిటలాడుతున్న ప్రయాణీకులతో కిక్కిరిసి వుంటాయి. పోనీ ఓపిక చేసుకుని నడిచి పోదామా అంటే ఆఫీసు దగ్గరా దాపూ కాదు. అయిదు కిలోమీటర్ల దూరంలో ఊరికి అవతలి వేపున ఉందది.

‘పోనీ ఆఫీసుకు దగ్గరో ఏదైనా యిల్లు చూసుకోరాదు?’ అన్నారు చాలామంది.

కొని అక్కడి అద్దెలు తాను భరించలేడు. అక్కడ అద్దెలు చుక్కలంటుతూ వుంటాయి. తన కొచ్చే జీతంలో యిక్కడికే ఎటూ చాలక బాధపడుతున్నారు. ఆఫీసులో కొందరు జల్సారాయుళ్ళు ఉన్నారు. ఖరీదైన బట్టలు ధరించి, ఖరీదైన సిగరెట్లు కాలుస్తూ, అందాల రాముళ్ళలాగా ఘమఘమలాడి పోతుంటారు. కొత్త కరెన్సీనోటులా పెళ పెళలాడుతుంటారు. కొని వారి దారి వేరు వారి సీటు అటువంటివి. కల్పవృక్షాలు— కామధేనువులూ....

తన సీటు అటువంటిది కాదు. చాకిరీకి మాత్రం ఏమీ తక్కువ ఉండదు. టన్నుల కొద్దీ ఫెళ్ళు పేరుకుపోతుంటాయి. ఎంతచేసినా తరగని పని— ఫలితం మాత్రం నెల తిరిగేసరికి వచ్చే ఆ జీతపురాళ్ళే. అందులో బోలెడన్ని కటూ, కత్తిరింపులు చేతిలోపడే మొత్తం ఆనందం కలిగించదు సరికదా ఆందోళన కలిగిస్తుంది.

అతడు కోటు వేసుకుంటాడు. పాతకాలపు పాత కోటు. ‘మీకేమంది కోటు తొడుక్కుంటారు దర్జాగా’ అంటారు కొందరు.

వారికి తెలియదు. తన కోటు, లోపలి చొక్కాలోని ఎన్ని చిరుగులను బయటకి కనబడకుండా కప్పుతున్నదో!

ఎండ చిట చిట లాడుతున్నది. పెళ పెళ లాడుతున్నది. సూర్యుడు చిరుబుర్రు లాడుతున్నాడు. ఎండలో చురుకు అంత కంతకూ పెరుగుతున్నది.

రామచంద్రమూర్తి నుదుటపట్టిన చెమటను అరచేతో తుడుచు కుంటూ వీధిచివరకు కళ్ళు చికిలించి చూశాడు. ఏదో బస్సు వస్తున్నది. దాని మీదవున్న నంబరు సరిగా కనిపించడంలేదు. అన్నట్లు ఈ మధ్య చూపు కొంచెం మందగించి నట్టున్నది. చత్వారం వస్తున్నదేమో !

చత్వారం వచ్చే వయస్సే మర్రి. ఎస్సెల్సీ రిజిష్టరులో వున్న తన పుట్టిన తేదీ నిజమే అయితే తన కిప్పుడు నలభై ఎనిమిదివెళ్ళి రెండు నెలలయింది. ఇంకా ఏడేళ్లు సర్వీసున్నది.

బస్సు దగ్గరికి వచ్చాకకానీ నంబరు సరిగా కనిపించలేదు. అది తన బస్సు కాదు. పెగా బస్టాపు దగ్గరికి వచ్చాక స్పీడు పెంచి మరీ వేగంగా పోనిచ్చాడు డ్రైవర్. ఆ బస్సు ఎక్కవలసిన వారు కొంతదూరం దాని వెంట పరుగెత్తి ఇక ఆగదని నిర్ధారణ చేసుకుని ఉసూరుమంటూ తిరిగి వచ్చి మామూలుగా నిలబడ్డారు.

రామచంద్రమూర్తి ఆలోచిస్తూ నిలబడ్డాడు. తాను ఆఫీసుకు నకిచి పోతే ఎంత సేపటిలో పోగలడు? అని ఆలోచించాడు. బాగా వేగంగా నడవగలిగితే గంట, లేకపోతే యాభయి నిముషాలు పట్టవచ్చు. పరుగెత్తి పోతే? ఇప్పుడు తాను పరుగెత్త గలడా? ఒకప్పుడు పరుగెత్తాడు. రివ్వున గాలిలాగా, బాగాలాగి వొదిలిన బాణం లాగా పరుగెత్తాడు. చుట్టూ చేరిన వారు కరతాళధ్వనులు చేసి అభినందించారు. తమజిల్లా పేరు నిలబెట్టాడని విపరీతంగా మెచ్చుకున్నారు. ఫౌదోలు తీశారు. దండలు వేశారు.

తానప్పుడు రోజూ పరుగెత్తే వాడు. చీకటి ఉండగానే లేచి పరుగు ప్రారంభించేవాడు. ఎక్కడా ఆగకుండా వేగంగా పరుగెత్తేవాడు. మెళ్ళకొద్దీ దూరం అతని నన్నని కాళ్ళ క్రింద తరిగిపోయేది. ఆ కాళ్ళు ఇనుప కడ్డీలలా పొడవుగా ఉండేవి. ఆ కండరాలకు అలుపు తెలిసేదికాదు. ఇప్పుడు ఇంతకాలం తరువాత పరుగెత్త గలడా? జీవితంలో ఇంత అలసిపోయి ఇప్పుడు తేవలం పదిబారల దూరం కూడా పరుగెత్తడం అనుమానమే.

పక్కనే నిలబడివున్న వ్యక్తిని "ఏమండీ! టెమెంత అయింది?" అని అడిగా దతడు. అతడు కొంచెం విసుగుతో చేతిగడియారం వంక చూసి "నెన్ ఫిఫ్టీ" అని సమాధానం చెప్పాడు.

నె న్నోపిష్టి. బావరే. తాను వది గంటలకలా సీటులో ఉండాలి. లేకపోతే ఆ కొత్త ఆఫీసరు అగిరాముడే పోతాడు. ఆయన అసలే ఫెర్ బ్రాండ్. పరమ చిరాకు మనిషి. ఎప్పుడూ అయినదానికి కానిదానికి ధుమ ధుమ లాడుతుంటాడు. వయసుకు చిన్నవాడే. అంత తొందరగా ఎలా ప్రొమోషన్లు సంపాదించాడో ఎవరికీ తెలియదు. చాలా డబ్బు ఖర్చు పెట్టాడని అంటారు. ఆయనకు తెలిసినవి రెండే విషయాలు. ఒకటి తాను పెట్టుబడి పెట్టిన మొత్తానికి నూరురెట్లు పోగుచేసుకోవడం. రెండు క్రింది వారందరిమీదా అనవసరంగా మండిపడుతూ అయినదానికి, కానిదానికి సాధిస్తూ ఆఫీసులో అద్భుతమైన క్రమశిక్షణ అమలు పరిచే గొప్ప ఆఫీసరుగా పేరు ప్రతిష్ఠలు పోగుచేసుకోవడం. ఈ రెండూ ఆయన అద్భుతంగానే చేస్తున్నాడని చెప్పకోవాలి. తన పెట్టుబడి కోసం తాపత్రయ పడడం ఒక ఎత్తు. సబార్జినేట్సును నానా హింసలూ పెట్టడం ఒక ఎత్తు. అసలా మనిషి ముఖం చూస్తేనే అదొక రకంగా ఉంటుంది. మనిషి లావుగా ఉంటాడు. మెడ అంతా కొవ్వు పట్టి ఉంటుంది. ఎవరి వంకనె నా చూడదలుచుకుంటే మెడ ఒక్కటి తిప్పిచూడలేడు. మొత్తం శరీరమే గిర్రున తిరగవలసి వుంటుంది. కుర్చీకి నిండుగా సరిపడా వుంటాడు. జుట్టు కొంచెం తెల్లబడుతూ వుంటుంది. కళ్ళు ఎర్రగా చింతనిప్పులా వుంటాయి. కంఠస్వరం సరేసరి మహాభయంకరంగా చిన్న పిల్లలు జడుసుకునేట్లు ఉంటుంది.

అదిసరే ఇప్పుడు వది దాటుతున్నది కదా? ఈ బస్సు ఎప్పుడు వచ్చేట్టు? తానెలా ఎక్కెట్టు? ఎన్నిగంటలకు ఆఫీసుకు చేరుకునేట్టు? ఆఫీసరుకు ఏమి సంజాయిషీ ఇచ్చుకునేట్టు?

అదుగో బస్సు. ఇంతకాలానికి దాని దర్శనమైంది. లోపల ఇటుకలు పేర్చినట్టు ప్రయాణీకులు కిటకిటలాడుతున్నారు. అయినా దిగవలసిన వారిద్దరు ముగురు ఉండడంవల అదృష్టంపండి ఆగింది. రామచంద్రమూర్తి కమ్మి పట్టుకుని వదలేదు. దిగేవారు దిగగానే లోపలికి దూసుకుపోయాడు. బస్సెక్కడం అనే విద్యలో ఈమాత్రపు ప్రాథమిక అనుభవమైనా లేకపోతే - అదుగో ఆ సూట్వాలాలాగా పేవ్ మెంట్ మీదనే గంటల తరబడి నిలబడిపోక తప్పదు. సోదరా! దూసుకుపోయే

వాడిదే రాజ్యం.... లేకపోతే నీ గతి అంతే.... నిలబడు. నిలబడు....
 గంటల తరబడి నిలబడు. నీ చుట్టూ కొందరు దూసుకుపోతుంటారు....
 వాళ్ళే పైకి పోతుంటారు.... నీ గతి యిక నిర్ణయే.... 'టికెట్.... టికెట్'
 అంటూ ఇద్దరు ప్రయాణీకుల చంకల క్రింద నుంచి దూసుకు వచ్చాడు
 కండక్టరు అతి లాఘవంగా.

టికెట్ తీసుకుని నిలబడ్డాడు రామచంద్రమూర్తి.

వచ్చే ఫస్టు తారీకున జీతం అందుకోగానే ముందు కళ్ళు డాక్టరు
 దగ్గరికి పోవాలి. బొత్తిగా చూసానడంలేదు! చదవడమేలే మరీ కష్టంగా
 వుంది. నాలుగు వాక్యాలు చదివితే చాలు కళ్ళవెంట నీళ్ళొస్తున్నాయి. తల
 నొప్పి వుడుతుంది.

రామచంద్రమూర్తి అలాగే నిలబడ్డాడు.... అతని కళ్ళముందు
 యెప్పటిదో దృశ్యం కనిపించింది. తనకప్పుడు ఇరవే, యిరవే రెండేళ్లు
 ఉంటాయి. అప్పటికే మంచి రన్నర్ గా పేరు తెచ్చుకున్నాడు. మరీ చిన్న
 పుడు తమ వూరికి నాలుగు మైళ్ళ దూరంలోవున్న చిన్న పట్నంలో
 స్కూలు చదువు, పొద్దున్నే లేచి చదవడం తినిపై సకాల సంచీభుజానికి
 తగిలించుకుని నడక ప్రారంభించేవాడు. సాయంకాలం తిరిగి వచ్చేటప్పు
 డు మరీ హుషారుగా వుండేది. నాలుగుమైళ్లు పరుగెత్తుకుంటూ తిరిగి
 వచ్చేవాడు. తోటివారిదరు సాయంకాలం అయ్యేసరికి నీరసపడి తోటకూర
 తాడల్లా వ్రేలాడిపోతుండేవారు. తాను వారిని వొడిలిరిప్పు రిప్పున
 పరుగెత్తుకుపోయేవాడు. ఆ విధంగా రన్నింగ్ అలవాటయింది స్కూల్లో
 పోటీలలో తానే ప్రథముడు. దాంతో ఇంకా అభిరుచి పెరిగింది. ఎక్కడికి
 వెళ్ళినా పరుగెత్తుతూ వెళ్ళడమే. నడవటం అరుదై పోయింది. కాళ్ళు
 నన్నబడ్డాయి.... కాళ్ళలో బలం సత్తువ పెరిగాయి. ఒళ్ళు తేలికగా
 పోయిగావుండేది. ఉదయమే లేచి మైళ్ళకొద్దీ పరుగెత్తి వస్తే ప్రాణానికి
 హానిగా వుండేది.

బస్సు ఆగింది-రామచంద్రమూర్తి ఇద్దరు వ్యక్తులను నిర్దాక్షిణ్యంగా
 వక్కరుతోసి మళ్ళీ జనారణ్యాన్ని చేదించుకుని క్రిందికి దిగాడు. క్షణంలో
 బస్సు వెళ్ళిపోయింది. టైమ్ కనుక్కున్నాడు. గుండెగతుక్కుమన్నది.

నుదుట వట్టిన పడుతున్న చెమటను రుమాలుతో తుడుచుకుంటూ వేగంగా
అఫీసుదారి పట్టాడు. మళ్ళీ నడక.... మరో అరఫలాంగుదూరం.

ఎండ నియంత పరిపాలనలా భయంకరంగా వుంది. ఘోరంగా
వుంది.... భరించరానిదిగా ఉంది.

ఆ రోజు....

అంతర్జిల్లా ఎడ్వైటిక్స్ ముగింపు రోజు.... రన్నింగ్ ఫైనల్స్....
ట్రాక్ అంతా శుభ్రంగా వుంది. అభ్యర్థులు మొత్తం పద్దెనిమిదిమంది -
అందరూ పక్కనే పచ్చికలో ఎగురుతూ, గెంతుతూ సన్నద్ధం అవు-
తున్నారు. బహుమతి ప్రదానం చేయవలసిన కలెక్టరుగారు యితర
ప్రముఖులతో కుర్చీలో కూర్చుని వున్నారు.

ఈ ఈవెంట్ కోసం తాను రోజూ ఉదయం సాయంకాలం ఆ-
గ్రాండ్ లోనే గంటల తరబడి పరుగెత్తాడు. ఈ సమయంకోసమే ఎదురు
చూస్తున్నాడు. లాడ్ స్పీకర్ లలో మాటలు వినిపిస్తున్నాయి. పేర్లు
వినిపిస్తున్నాయి.

పద్దెనిమిదిమంది ట్రాక్ మొదటోకి వెళ్ళి నిలబడ్డారు. నేలమీదికి
వంగారు. చేతులు నేలమీద ఆనించి సవ్వడి వినబడగానే ముందుకు రేసు
గుర్రాలా దూసుకుపోయేందుకు సిద్ధంగా ఎక్కు పెట్టబడిన బాణాలవలె
ఉన్నారు. కొద్ది క్షణాలు నిశ్శబ్దం

మొత్తని ప్రేలుడు వినిపించగానే తాను ముందుకి దూకి పరుగు
ప్రారంభించాడు. కళ్ళముందు ట్రాక్ తప్ప మనుషులు కనిపించలేదు.
ప్రక్కనున్న పచ్చని పచ్చిక కనిపించలేదు. పైనున్న నీలాకాశం
కనిపించలేదు.

గుండెకు తగిలిన పలుచని దారం తెగిన తర్వాత కొద్ది గజాలదూరం
పరుగెత్తిపోయి పచ్చికలో కూలబడిపోయాడు. అంతలో తన చుట్టూ
జనం మూగారు. తన చేతులు పట్టుకున్నారు. తనను కౌగలించుకున్నారు
చివరకు ఆయాసంతో వగర్చుతున్న తనను పైకెత్తి గాలిలోకి ఎగర
వేశారు.

కలెక్టరు తనకు ట్రోఫీ బహుకరిస్తూన్నప్పుడు కరతాశధ్వనులతో ఆ ప్రదేశం అంతా మారుమోగి పోయింది. 'ది ఫాస్టెస్ రన్నర్ ఆఫ్ ది పేట్' అని సావనీర్ లో ఫోటోక్రింద వ్రాశారు.

రామచంద్రమూర్తి ఆఫీసు మెట్లెక్కుతున్నాడు. ఆయాసంతో వగరుస్తున్నాడు. నుదుట, మెడమీద పడుతున్న చెమటను తుడుచుకుంటున్నాడు. ఆ ట్రోఫీ యింకా తన దగ్గరే వుంది. దాన్ని ఇతర చిన్న చిన్న కప్పులూ వగైరా బహుమతులు దాచేందుకు తన దగ్గర అద్దాల బీరువాలు లేవు. కొన్ని అసలైన వెండి కప్పులు తనకు డబ్బు అవసరం వచ్చినప్పుడు వాటికి కాళ్ళొచ్చినట్టు వెండి దుకాణాలోకి వెళ్ళి చేరిపోయాయి. మరి రెండు మూడు కప్పులు లోపల ఎక్కడో ఉండాలి. అనాటి ట్రోఫీ మాత్రం పెద్దది ఇప్పుడూ ఇంట్లో కిటికీలో మూలగా ఉంటుంది. దుమ్ము కొట్టుకు పోయి ఉంటుంది. ఎన్నో సరిఫిట్లు స్కూలు రోజులనుంచీ తనకు వచ్చినవి పురుగులు కొట్టి పాడై పోయాయి. ముట్టుకుంటే పొడి పొడి అయ్యేట్టున్నాయి.

స్పింగుడోరు తెరుచుకుని లోపల అడుగుపెట్టేసరికి అయ్యగారు పేపరు చదువుతున్నారు. శబ్దం విని కుర్చీ మొత్తం పక్కకు తిప్పి గడియారం వంక చూసి మొహాన గంటుపెట్టుకుని పేపరు బలమీద వదేసి "ఊ." అన్నాడు. ముందు భయంకరంగా ఆ తర్వాత "రామచంద్రమూర్తి రిజిష్టరు అందుకోబోతూవుంటే "కాస్పేసాగండి — ఎలాగూ పన్నెండు అవుతుంది. ఈ పూటకు లీవు పెట్టేద్దురుగానీ—" అన్నాడు.

తర్వాత మళ్ళీ అంతలోనే "లీవువుందా! అంతా వాడేసుకున్నారా" అని అడిగాడు.

రామచంద్రమూర్తి రిజిష్టరు మీద వున్న చేతిని వెనక్కు తీసుకుని "ఉందనే అనుకుంటానండీ—" అన్నాడు.

"గూడ్ — అది సరేనండీ — మీరెన్నింటికి బయలు దేరుతారు ఇంటినుంచి?"

"తొమ్మిదింటికి సార్,"

“గూడ్ — తొమ్మిదింటికి బయలుదేరి పదకొండు గంటలకు ఆఫీసుకొసారు. అంటే ఇక్కడికి రావడానికి రెండు గంటలు పడుతుంది — అంతేనా?”

“కాదండీ.... బస్సులతో బాగా ఇబ్బందిగా ఉందండీ — బస్సులు ఆపరు-ఎక్కించుకోరు....”

“గూడ్ కాబట్టి మనకు బస్సు సరిపడదని అర్థం — అంతేనా?”
రామచంద్రమూర్తి తలవంచుకున్నాడు.

“గూడ్ — బస్సుమీద వసే లాభం లేదని తెలిశాక మీరు వేరే వసతి చూసుకోవాలి.... అంటే మరో రవాణా సౌకర్యం — మరో మీన్స్ ఆఫ్ కన్వేయన్స్ — పోనీ ఒక స్కూటరు కొనుక్కోగూడదూ?”

రామచంద్రమూర్తి నవ్వేందుకు ప్రయత్నించాడు. “డబ్బుకావాలి కదండీ” అన్నాడు.

“గూడ్ — డబ్బులేదు కాబట్టి కారు, స్కూటరు వగైరాలు వీలేదు — ఆగవు ఎక్కించుకోవు కాబట్టి బస్సు వీలేదు.... మరి కొంచెం ముందుగా - ఎనిమిదింటికే యింటి దగ్గర బయలుదేరితే....”

“అప్పటికి యింట్లో వంటకాదండీ.”

“ఓహో.... అదొకటా? కాబట్టి అదీ వీలు లేదు. సరే.... ముందు లీవ్ లెటరు రాయండి. ఈ లోపల నేను ఉపాయం ఆలోచిస్తాను.”

రామచంద్రమూర్తి కాగితం అందుకుని ఆ పూటకు లీవ్ వ్రాసి యిచ్చాడు. అది రాస్తున్నంత సేపు ఆఫీసరు అతనివంక తమాషాగా అలవోకగా హేలగా చూస్తూ కూర్చున్నాడు.

ఆ తర్వాత దాన్ని అందుకుని అవతలపెట్టి “ఆ? ఉపాయం తట్టింది.... అది బెస్టు —” అన్నాడు.

రామచంద్రమూర్తి తలెత్తి అతని మొహంలోకి చూశాడు. అతడు నవ్వుతున్నాడు.

“చెప్పండి సార్ —” అన్నాడతను.

“అవును.... అది బెస్టు.... మీరు తొమ్మిదింటికే ఇంటిదగ్గర బయలుదేరవచ్చు. పదింటికే ఆఫీసుకు చేరుకోవచ్చు, పెగా వొంటికి ఎంతో మంచిది. ఆరోగ్యం బాగుంటుంది. ఎంతో మంచి ఎక్స్‌పెన్స్.”

“చెప్పండి సార్”

“తొమ్మిదింటికి ఇంబోనుంచి బయటికి రండి — వెంటనే పరుగు ప్రారంభించండి. స్పీడుగా పరుగెత్తండి. ఎక్కడా ఆగకండి—అరగంటలో ఆఫీసులో ఉంటారు. ఏమంటారు?”

ఈ మాటలని అతడు నవ్వుడం ప్రారంభించాడు. తన మాటలకు తానే బలమీదపడి పడి నవ్వాడు. నవ్వి నవ్వి ముఖం ఎర్ర బడింది. కళ్ళు వెంట నీళ్లు తిరిగాయి.

రామచంద్రమూర్తి మొహం జేవురించింది. ప్రేళ్ళు వొణికాయి — కోపంతో మనిషి నిలువెల్లా ఊగిపోయాడు.

కొంచెంగా కంపిస్తున్న కంఠంతో ప్రారంభించాడు. “మీ దోరణి ఏమీ బాగలేదండీ.... పరమ వెకిలిగా వుంది. మీ హోదాకు తగినటు లేదు. నేను మీకంటే వయసులోనూ అనుభవంలోనూ పెదవాణ, మీరు అలా మాటాడకూడదు. అలా మాటాడకూడదని తెలుసుకునేపాటి సంస్కారం మీ చదువైనా మీకు యివ్వలేదూ, అయామ్ సారీ.... రియలీ సారీ.... ఈ వయసులో మీలాటి మనిషిని కలుసుకోవడం, మీకింద పని చేయడం నా దౌర్భాగ్యమనుకుంటాను. వ్యగ్యం హాస్యం ఇవేననీ, ఇలాగే ఉంటాయనీ మీరనుకుంటే అది తప్ప. ఎక్కడో ఎప్పుడో మీ జోక్ మిమ్మల్ని దెబ్బతీస్తుంది. మీ సెన్సాస్ హ్యూమర్ ఎప్పుడో మిమ్మల్ని దెబ్బ తీస్తుంది.”

ఈ మాటలని వెనుదిరిగి వెళుతూ ఆగి అతనివంక చూస్తూ మళ్ళీ “అన్నట్టు మీకు తెలియదేమో. పరుగెత్తమని నాకు సలహా యిచ్చారు. టవట్ ఎ ఫేమస్ రన్నర్ వన్స్. మీకు తెలియకపోతే నన్ను గురించి మరెవరినైనా స్పోర్ట్స్ తెలిసినవారిని వాకబు చేయండి చెబుతారు.... వస్తాను” అని స్పింగ్ డోరు మూసి యివతలికి వచ్చాడు.

*

*

*

ఆ సాయంకాలం ఆఫీసునుంచి బయటపడి రామచంద్రమూర్తి సుదురు చేతో రుద్దుకున్నాడు.

వాతావరణం చల్లబడింది. చల్లనిగాలి వీస్తున్నది. అతడు బస్సు కోసం ఆగలేదు. వేగంగా నడవడం ప్రారంభించాడు.

ఈ ప్రాంతంలో పెద ఆవరణ వుంది. ప్రభుత్వ స్థలం. అక్కడ రోజూ కొందరు యువకులు రన్నింగ్ ప్రాక్టీస్ చేస్తూ ఉంటారు.

అక్కడే నిలబడి పోయాడు కొద్ది నిమిషాలు....

తర్వాత మళ్ళీ నడక ప్రారంభించాడు. అతడిప్పుడు బొత్తిగా జనసంచారంలేని వీధుల వెంట నడుస్తున్నాడు. అతనికి పరుగెత్తాలని సరదా వుట్టింది. ప్యాంట్ కొంచెం పెకి మడిచాడు. కోటు చేతులు పెకిమడిచాడు.

“రన్.... రన్....” అనుకున్నాడు. వేగంగా పరుగెత్తాడు.

అలా తమ వీధికి చేరుకునేవరకూ పరుగెత్తుతూనే వున్నాడు. మధ్యలో సెంటరలోనూ జనం ఎదురైతేనూ తప్ప ఆగలేదు.

ఆయాసంతో వగర్చుతూ యింటికి వచ్చి పడ్డాడు. మంచంమీద కూలబడి పోయాడు. సీతమ్మ ఆదుర్దాగా “ఏమిటండీ.... అంతగా ఆయాస పడిపోతున్నారేమిటి?” అంటూ వచ్చింది.

ఆయాసంలోనే “ఏమీలేదు మంచినీళ్లు వదు కాఫీ” అన్నాడు. ఆమె లోపలికి వెళ్ళింది. అతడు కాళ్ళుచాపి మంచంలో వెల్లకిలా పడుకున్నాడు.

అయిదు నిమిషాల తర్వాత ఆమె వచ్చి చూసి అదిరిపడింది. భర్త వాలకం ఆమెకు అర్థంకాలేదు. భయంతో పరుగెత్తుకువెళ్ళి దగ్గరోనే ఉన్న డాక్టరును పిలుచుకొచ్చింది. ఆయన పరీక్షచేసి “కంగారేమీలేదు.... చిన్న పెరాల్సిస్ స్ట్రోక్ అదే పక్షవాతం.... కుడికాలా చెయ్యి పడిపోయాయి.... విశ్రాంతిగా పడుకోనివ్వండి.... నేను మళ్ళీ వచ్చి చూస్తాను. ప్రాణభయం ఏమీలేదు. తొందరలో కాలాచెయ్యి మామూలు గానే వస్తాయి.” అని చెప్పి వెళ్ళిపోయాడు.

రామచంద్రమూర్తి కళ్ళలో నీళ్లు ఉబికివచ్చి బుగ్గల మీదుగాకిందికి జారుతున్నాయి. అతని కళ్ళలో ఒకచే దృశ్యం.... ఆనాటి దృశ్యం.... ఎత్తయిన ట్రోఫీ.... గుండెలో ధ్వనులు....

“రన్....రన్ రామూ.... రన్....”

“ది” ఫాస్టెస్ రన్నర్ ఆఫ్ ది సేట్”

“రన్....రన్... రన్... మైడియర్ బాయ్... రన్...”